

ብዓል ቅ. ቍርባን

You are what you eat

“ለዝ ኅብስት ምሳሐ በዓለ ወለዝ ጽዋዕ ደመ ነበልባል ሦዕዎ አይሁድ በመልዕልተ ቅዱስ መስቀል” (ዚቅ ዘቅ. ቍርባን)።



ንባባት: 2ቆሮ 20: 16-17፣ (ዘዳግ 8: 2-16)፣ 1ጴጥሮ 2: 12-25፣ ግ.ሓ. 27: 8-33፣ ዮሐ 6: 51-58

ምስባክ፤ ወሠራዕከ ማእደ በቅድሚያ፣ በአንጻሪሆሙ ለእለ ይሳቅዩኒ፣ ወአጽሓድከ በቅብእ ርእስየ። “አብ ቅድሚ ጸላእተይ መአዲ ትሠርዓለይ፣ ንርእሰይ ብዘይቲ ቐባእካዮ” መዝ. 23: 5።

አብ ላቲናዊ ስርዓት ዝኸተሉ ናይ ሎሚ ሰንበት “Corpus Christi” “The Body of Christ” “ሰውነት ክርስትስ” ብምባል ይብዓል አብ ዓድና እውን ምስዮናውያን ብፍላይ ላዛሪስት ብዘእተውዎ አብ ገለ ቍምስናታት ብዓል ቅዱስ ቍርባን ተባሂሉ አብ ካልአይቲ ሰንበት ድሕሪ ብዓለ ጳጳራዊት ተዘኪሩ ይብዓል። ሥጋን ደምን ናይ እቲ ሓደ ወዱ ኢየሱስ ክርስቶስ ማለት “ክርስቶስ አብኡ ብሓቂ ህልዊ ዝኾነ” አብ ትሕቲ መልክዕ ህብስትን ወይንን አብ ቅዱስ ቍርባን ከምዘሎ ንአምን።

እዚ ብዓል አብ ዓዲ ፈረንሳይ አብ መፋርቕ 13 ክፍለ ዘመን ጀሚሩ ብርእሰ ሊቃነ ጳጳሳት ኡርባን ፬ይ ብ1264 ከአ አብ መላእ ቤተ ክርስትያን ከምዝብዓል ተገሩ። እዚ ብዓል አብ ክልተ ግልጽታት ሰውነት (ሥጋ) ክርስቶስ ክነተኩር ይሓተና፣ ቅ. ቍርባን ከም ቀንዲ ዓላማን ቤተ ክርስትያንን። አብ መጽናዕቲ ብዛዕባ አመጋግባ ደቂ ሰብን ብዛዕባ ምግቢ ብዝርእን እንተ ርአና እዚ ስዝብላ ሓቂ አሎ። “ንስኻ እቲ እትበልዎ ኢኻ እትኸውን” “ጽቡቕ መግብን ጽቡቕ አመጋግባን ንሰውነትና ጽቡቕ ይገብሮ”። ግዙፍ መግቢ ንግዙፍ ሰውነትና እዩ ዝምግብ ወላእኳ አብ ገለ እዋን ጥዕና ዝመልአ ነፍሲ ወይ አእምሮ አብ ጥዕና ዝመልአ ሰውነት እያ እትርከብ እንተ ተባህለ። እቲ እንምገቦ ግዙፍ መግቢ ንግዙፍ ሰውነትና ጥዕና ይህቦ ከምኡ ሥጋን ደምን ክርስቶስ ንነፍስና መንፈሳዊ መግብን ጥዕናን ይህባ ከምኡ ንዘለዓለማዊ ሕይወት ይሕልዋን ይቕርባን። ቅ. ቍርባን ንነፍስናን ንአእምሮናን አብ ጥዑይ ሰውነት ከምዝነብር ጥራሕ አይኮነን ዝገብሮ አብ ቅድሚ አምላኽ ክንቀውም ብቐጻት ይገብረና። ቅ. ቍርባን አምላኽ ባዕሉ ካብ ፍቕሪ ተላዒሉ አብ መንፈሳዊ ጉዕዞ ሕይወትና ክምግብና ኢሉ ዝገባና እዩ።

ቅ. ቍርባን አምላኽ ብቐጻሊ አብ መንገና ከምዘሎ ዝገልጽ እዩ። እዚ ማለት ከአ ካብዚ መአዲ ቅ. ቍርባን ብንጹሕ ሕልና ተቐሪብና ክንካፈል እንከሎና ንአምላኽ ንቐበሎ ንሱ ኽአ ምሳና ይኸውንን ይምግብናን። ብመንጽር እዚ ርድኢት ክንርእዮ እንከሎና ንኢየሱስ አብ ሥጋኡን ደሙን ክነምልኹ እንከሎና አብ አምላኽ ምሉእ እምነት ዘይተመቐቐለ ፍቕርን ናይ ርእስና ከም መባእ አብ አገልግሎት ካልኣት ክነቕርብ ይሕብረና።

አብ መጽሓፍ ዘዳግም 8: 2-16 ዘሎ እንተ ረአና እግዚአብሔር ንደቂ እስራኤል አብ ጉዕዞ በረኻ እንከለዉ መግቢ ካብ ሰማይ መጊብዎም (መና) ከምኡ ዝስተ ካብ ሰማይ ሂብዎም። ሙሴ ንህዝቢ እስራኤል አምላኽም ክንደናይ ሕያዋይ ከምዝኾነ ክገልጽ እንከሎ ንኹሉ ዘድልዮም ይህቦም ከም ዝነበረ ብፍላይ መና ካብ ሰማይ ብምውራዱ ከምዝገለጸ ይነግር። “ንሱ አዋረደኩም አጥመየኩም ንስኻትኩም ዘይፈለጥኩምዎ አቦታትኩም እውን ዘይፈልጥዎ መና ኽእ አብልዓኩም፣

ንአምላክነትም አይትረስዎት፤ ማይ ብዙይብሉ አጻምእ ገሬሕን ዜፍርህን ምድረበዳ መርሓኩም፤ ካብ ጽኑዕ ከውሒ ድማ ማይ አውጽኦልኩም፤ አብ ምድረ በዳ አቦታትኩም ዘይፈልጥዎ መና አብልዓኩም እዚ ኸአ አብ መወዳእታ ኹጽብቐልኩም ኢሉ አዋረደኩምን ፈተነኩምን”። እግዚአብሔር ነዚ መግቢን ነዚ ዝስተን ብምሃቡ ፍቕሩ ገሊጽሎም፤ አብ ኩሉ ጉዕዝአም ክሕልዎም ከምዝደሊ ከምኡ አብ መንፈሳውን ግዙፋውን ነገራት ክሕልዎም ከምዝኸእል ገሊጽሎም። ብተመሳሰሊ መገዲ አብዚ እዋና አምላኽ ነቲ ሓደ ወዱ ኢየሱስ ክርስቶስ አብ ምስጢረ ቅ. ቊርባን ሂቡና። ሥጋን ደምን ክርስቶስ ምእንቲ ሕይወት ዓለምን ንነፍስወከፍና ኢሉ ሂቡና። በዚ ምኽንያት እያ ቤተ ክርስቲያን ንቅ. ቊርባን ምስጢር ናይ ሓበራዊ ድሕነት እናበለት እትገልጽ። ቅ. ቊርባን ምእንቲ ድሕነት ኩሉ ዓለም እዩ ተዋሂቡና። “ብቲ ሓደ ወዱ ዝአመነ ኹሉ ናይ ዘለዓለም ሕይወት ምእንቲ ኸረክብ እምበር ከይጠፍእሲ አምላኽ ንወዱ በጃ ኸሳእ ዚህብ ክሳብ ክንድዚ ንዓለም አፍቀሮ” (ዮሐ 3:16)።

ቅ. ጳውሎስ አብ መልእኽቱ ሓድነት ቤተ ክርስቲያን አብቲ ብሓባር አብ ሥጋን ደምን ኢየሱስ ዝካፈለዎ ከም ዝምስረት ይነግረና። አብ መስዋዕቲ ቅዳሴ አብ ዝዓርገሉ እዋን ሰባት፤ ሕብረተሰብ፤ ዓለታት ሃገራትን አብ ሓደ አብ መአዲ ክርስቶስ ይሓብሩ። አብ ነፍሲ ወከፍ ቅዳሴ ሓሳብና አብ ቅ. ቊርባንን አብ ህላዌ ክርስቶስ አብኡ ከተኩር አለዎ።

ካልኦይ ኣትኩሮና አብዚ ብዓል እዚ አብ ሰውነት ክርስቶስ ዝብል አብ ቤተ ክርስቲያን ዝግለጽ እዩ። ቤተ ክርስቲያን ሰውነት ክርስቶስ ትብሃል ምኽንያቱ ኸአ አብቲ ናይ ቀረባ ሓድነት ክርስቶስ ምስ አርድእቱ አብ ዘለዎ ስለ እትምስረት እዩ። ነዚ አብ ወንጌል ብአምሳል ንሱ ርእሲ ኩሎም አመንቱ ኸአ ከም ሰውነት ተገሊጹ ንርኸቦ። እዚ ንሓድነትን ንብዙሕነትን ባህሪ ቤተ ክርስቲያን ይገልጻልና። አብ ነፍሲ ወከፍ አብ መአዲ ቅ. ቊርባን አብ ዝተአከብናሉ እዋን ክርስቶስ ንኹልና ከምንረኽቦ ይገብር፤ አብኡ ከምእንቐርብ ይገብረና አብ ከም ሓደ ሰውነት አብ ነነድሕድና ሓደ ከምእንኸውን ይገብረና፤ ንሱ ኸአ ናይ እዚ ሰውነት ርእሲ ይኸውን። ንሱ ንገዛእ ርእሱ ከም መባእ ይስውእን ምእንታና ይስዋእን፤ መስዋእትን ካህንን ይኸውን።

አብ ወንጌል ኢየሱስ አነጺሩ ብዘይፍርሒ “እቲ ካብ ሰማይ ዝወረደ ሕያው እንጌራ አነ እዮ፤ ካብዚ እንጌራ እዚ ዝበልዕ ዘበለ ንዘለዓለም ክነብር እዩ፤ እዚ አነ ምእንቲ ሕይወት ዓለም ዝህቦ እንጌራ ኸአ ሥጋይ እዩ፤ ሥጋ ወዲ ሰብ እንተ ዘይበላዕኩም ደሙውን እንተ ዘይ ሰተኹምሲ ሕይወት ከም ዘይብልኩም ብሓቂ ብሓቂ እብለኩም አሎኹ” ኢልዎም። ሓደ ካብቲ ቀንድን ክፉእን ክሲ አብ ልዕሊ ኢየሱስ ክርስቶስን ቀዳሞት አመንትን ዝነበረ በላዕቲ ሥጋ ሰብ ዝብል እዩ። አብዚ ናይ ሎሚ ወንጌል አይሁድ አብ ልዕሊ ኢየሱስ ነዚ ምስ ሰምዑ እዮም ቀልጢፎም አንጻሩ ዝተላዕሉ። ገለ ካብቶም አርድእቱ ከይተረፉ ነዚ ምስ ሰምዑ ሓዲጎሞ ከይዶም። “ብዙኃት ካብ ደቀ መዛሙርቱ ነዚ ሰሚዖም ‘እዚ ዘረባ እዝስ ዕጹብ እዩ መን ክሰምዖ ይኸእል በሉ” (ዮሐ 6:60)። ሮማውያን አብ መንጎ 64-313 ዓ.ም. ዘሎ ጊዜ ንክርስቲያን በላዕቲ ሥጋ ሰብ እናበሉ ንቤተ ክርስቲያን የሳድድዋ ነሮም። አብዚ እዋን እውን ንቤተ ክርስቲያን በዚ ርድኢት ዝወቕስዎ አለዉ።

ብዙሓት ብሓደ ካብቲ ቤተ ክርስቲያን እትአምኖ ዘይቅበልዎ “ብሓቂ ህላዌ ኢየሱስ ክርስቶስ አብ ቅ. ቊርባን እዩ። ብዙሓት ሰባት ወላ እውን ብዙሕ እምነት ዘይብሎም ካቶሊካውያን አብዚ እዋን ልክዕ ከምቶም አብ ቅፍርናሆም ንኢየሱስ ዝተቋወምዎ ዝቋወሙ አለዉ። እቲ ሓቂ ግን ከምቲ ኢየሱስ ዝበሎ ሥጋኡ ሓቀኛ መግቢ ደሙ ኸአ ሓቀኛ መስተ እዩ። ወላእኳ ካብ መዓልታዊ መግብና ዝተፈለ ይኹን መዓልቲ መዓልቲ ንበልዎ ከምቲ እስራኤላውያን አብ በረኻ መና ዝበልዑ ግን ዝሞቱ ዘይኮነ “ሥጋይ ዝበልዕ ደመይውን ዝሰቲ አባይ ይነብር አነ እውን አብኡ እነብር ናይ

ዘለዓለም ሕይወት ከአ አላቶ። ቅ. ቊርባን ንመንፈሳዊ ሕይወትና ይዕቅድ፣ እቲ ካልእ እንበልዎ መግቢ ከምኡ እቲ እስራኤላውያን ኣብ በረኻ ዝበልዕዎ መና ንግዙፍ ኣካል ጥራሕ እዩ ከም ዝነብሩ ዝገበረ ድሕሪኡ ሞት ይስዕቦ።

ርእሰ ሊቃነ ጳጳሳት ፍራንቸስቲስ “ቅ. ቊርባን ሰሙናዊ እምነትና እንገልጸሉ ብዓል ጥራሕ ኣይኮነን ብግድን ምስ ካልኣት ዘሎና ርክብ ዝጸሉ ክኸውን ኣለዎ ብፍላይ ምስቶም ሓገዝ ዘድልዮም” ይብሉ። ሰለስተ መገድታት ኣለዎ ቅ. ቊርባን ከመይ ገሩ ኣብ ሕይወትናን ኣብ ምስ ካልኣት ዘሎና ርክብ ለውጢ ከምዝገብር ክነለልየሉ እንኽእል።

1. ኣብ ኩሉ መዳይ ሕይወትና ምስ ሰባት ብኸመይ ከም እንርእዮምን ከመይ ዝበለ ርክብ ከምእ እንገብርን ምርኣይ። ከምቲ ክርስቶስ ምስ ካልኣት ክኸውን ዝፈቱ ዝነበረ እዎ ሕይወቱ ኣብ መስቀል ምእንቲ ካልኣት በጃ ዝሓለፈ ንሕና እውን ንርእስና ምእንቲ ኣሕዋትናን ኣሓትናን በጃ ክነሕልፍ ኣብ ኩሉ ሓጎምን ሓዘኖምን ዝተጸዋዕና ኢና።
2. ቅ. ቊርባን ጸጋ ሕድገት ኃጢአትና ከምእንረክብን ንኻልኣት ከም እንሓድገሎም ይገብረና። ኩሉ ጊዜ ኣብ ቅዳሴ ንኸይድ ንጹሓትን ብቐዓትን ስለ ዝኾና ኣይኮናን ወይ እውን ኣብ ቅድሚ ካልኣት ክንርኣ ኣይኮናን እንኸይድ። እንኸይ ኩሉ ጊዜ ፍቕሪን ምሕረትን ኣምላኽን ብናይ እቲ ሓደ ወዱ ኢ.ክ. ሥጋን ደሙን ከምዝመጽኣና ስለ እንኣምን ንፈልጥ ኢና።
3. ቅ. ቊርባን ሕይወት ኩሉ ማሕበር ክርስቶስ ከምዝልውጥ ንኣምን ኢና። ኣብ ቅ. ቊርባን እዩ ንሕና ከም ቤተ ክርስትያን መንነትናን ተልእኮናን እንረክብ። ነቲ ኢየሱስ ዝገበሮ ክንዝክር ኢልና ጥራሕ ኣይኮናን እንገብሮ። ነቲ ክርስቶስ ዝገብረልና ዘሎ ብጸግኡ ዝመልኣና ዘሎን ብገዛእ ሕይወቱ ዝምግብና ንዘሎ ክነመስግን ኢልና ኢና እንገብሮ ዘሎና። ስለዚ ነቲ ኣብ ቅ.ቊርባን ዘሎ ክርስቶስ ብመንፈስ እምነትን ጸሎትን፣ መንፈስ ሕድገትን፣ ሓጎን፣ ኣብ ልዕሊ ካልኣት ምስኣም ሓደ ሥጋ እንቕውም ዘሎና ተገዳስነትን ከነምልኾን ምስኡ ክነብርን ኢልና ኢና።

ቅ. ቊርባን ዝለዓለ ህያብ ክርስቶስ ንነፍስወከፍና እዩ። ኣብ መንጎና ክህሉ ኢሉ ዝሃበና ስለ ዝኾነ ክንቅበሎ ምስኡ ኩሉ ጊዜ ርክብ ክህልወና ይግባእ። ምስኡ ከምዘሎና ዘረጋግጽ ካብ ሥጋኡን ደሙን እንተ ተቐበልና እዩ። ሕይወት ክህልወና ሞት ኃጢአት ከየጥቅዓና ኣብ መኣዲ ቅ. ቊርባን ክንቀርብ ኣሎና። ግን ልብና ክነጽሕ ንኃጢአት ክንሓድግ ብመገዲ ኣምላኽ ክንከይድ ኣሎና። ልብና ከይነጽሕ ቅሒሩ እንከሎ ኣብ መኣዲ ኣምላኽ ከይንቐርብ ምኽንያቱ ዝበኣሰ ኢና እንገብር።

ሎሚ በዚ ብሩኽ መዓልቲ እምብኣር ነቲ ኣብ ቅ. ቊርባን ዝነበር ኢየሱስ ንብጽሓዮ ንለምኖ ንዛረቦ። ከምቲ ንማንም ህብስትን ወይንን ኣብ ሥጋኻን ደምካን ዝለወጥካ ንኣይ ኣባኻ ለውጢ ኢልና ንለምኖ። ንዝኣረገ ሕይወተይ ቀይረ ሓቀኛ ልኡኽካ ክኸውን እልምነካ ኣሎኹ ንበሎ።

ቅድስና ዘብዝሕ ብዓል ቅ. ቊርባን ይግበረልና።

ኣባ ንጉሠ ፍሥሓ